

## समाचार

### जरूरतमंदों की सहायता हेतु महापौर को 200 राशन किट सौपा जे.सी.आई. ने (विगत एक माह से लगातार दानदाता सहयोग हेतु बढ़ा रहे अपने हाथ)



कोरबा 24 अप्रैल 2020 –नोवल कोरोना वायरस से उत्पन्न संकट की इस घड़ी में शहर के दानदाता जरूरतमंदों की सहायता हेतु लगातार अपना सहयोग निगम को दे रहे हैं। इसी कड़ी में आज जे.सी.आई. कोरबा सेन्ट्रल ने आज 200 राशन सामग्री किट महापौर श्री राजकिशोर प्रसाद को सौपी, इस मौके पर आयुक्त श्री राहुल देव व अपर आयुक्त श्री अशोक शर्मा भी उपस्थित थे।

नोवल कोरोना वायरस के संक्रमण से बचाव व नियंत्रण हेतु लागू किए गए लाकडाउन के दौरान काम धंधे बंद हो जाने से गरीब, निर्धन, रोज कमाने खाने वाले तथा अन्य जरूरतमंदों को निरंतर राशन सामग्री निःशुल्क रूप से उपलब्ध कराना एक बड़ी चुनौती है, किन्तु नगर निगम कोरबा शहर के दानदाताओं के सहयोग से इस चुनौती से भलीभांति मुकाबला कर रहा है। प्रदेश के राजस्व मंत्री श्री जयसिंह अग्रवाल व महापौर श्री राजकिशोर प्रसाद की अपील पर दानदाताओं द्वारा निरंतर सहयोग दिया जा रहा है। विगत 31 दिनों से नगर निगम कोरबा आने वाली हर चुनौती का मुकाबला पूरी इच्छाशक्ति के साथ कर रहा है, साथ ही यह सुनिश्चित किया जा रहा है कि शहर में कोई भी व्यक्ति भूखा न रहे और उसे खाने पीने की कोई कमी न हों। शहर के दानदाताओं के सहयोग से सभी जरूरतमंद व्यक्तियों को उनकी आवश्यकता के अनुरूप निःशुल्क राशन सामग्री उपलब्ध कराई जा रही है, वहीं दानदाता दिन प्रतिदिन सहयोग हेतु अपने हाथ आगे बढ़ा रहे हैं। इसी कड़ी में आज जे.सी.आई. कोरबा सेन्ट्रल द्वारा राशन सामग्री से युक्त 200 किटें निगम को प्रदान की, निगम कार्यालय साकेत भवन में महापौर श्री राजकिशोर प्रसाद को यह राशन किटें जे.सी.आई. द्वारा सौपी गईं। आयुक्त श्री राहुल देव के साथ ही अपर आयुक्त श्री अशोक शर्मा भी इस मौके पर उपस्थित थे। जे.सी.आई. कोरबा सेन्ट्रल द्वारा राशन किट सौपे जाने के अवसर पर संस्था के अध्यक्ष अंकित केडिया, जेसीरेट अध्यक्ष कविता चावलानी, इंजीनियर राज अग्रवाल, किशोर चावलानी, आतिश टमकोरिया, उत्कर्ष अग्रवाल, अर्थ गुप्ता, रोहित असरानी, प्रियम अग्रवाल आदि के साथ अन्य सदस्य उपस्थित थे। राजस्व एवं आपदा प्रबंधन मंत्री श्री जयसिंह अग्रवाल एवं महापौर श्री राजकिशोर प्रसाद ने इस आपदा की घड़ी में

दानदाताओं द्वारा दिए जा रहे निरंतर सहयोग के लिए उनका धन्यवाद किया है तथा दानदाताओं की दानशीलता की सराहना की है।

**आज 4801 को बना हुआ भोजन, 851 को राशन सामग्री किट**—आज 4801 लोगों को स्वयंसेवी संस्थाओं के सहयोग से बना हुआ भोजन उपलब्ध कराया गया, वहीं राशन सामग्री के जरूरतमंद व्यक्तियों को 851 नग राशन सामग्री किट वितरित किए गए। बना हुआ भोजन उपलब्ध कराने में अग्रवाल समाज, रोटरी क्लब, लायंस क्लब, छत्तीसगढ़ हेल्प वेलफेयर सोसायटी, गायत्री प्रज्ञापीठ, एक्ट आफ ह्यूमनिटी, जंगली फ़ैमिली कोरबा, अनंत इमेजिन वेलफेयर सोसायटी कोरबा आदि शामिल हैं। इन स्वयंसेवी संस्थाओं द्वारा प्रतिदिन बना हुआ भोजन उपलब्ध कराया जा रहा है, साथ ही नगर की अन्य स्वयंसेवी संस्थाओं ने भी समय-समय पर बना हुआ भोजन उपलब्ध कराया है।

**सेनेटाईजेशन कार्य निरंतर जारी**— महापौर श्री राजकिशोर प्रसाद एवं आयुक्त श्री राहुल देव के मार्गदर्शन में नोवल कोरोना वायरस के संक्रमण से बचाव हेतु नगर पालिक निगम कोरबा द्वारा प्रारंभ से ही सेनेटाईजेशन का कार्य प्रतिदिन किया जा रहा है। आज भी सभी शासकीय कार्यालयों, समस्त कोरन्टाईन सेंटरों, जिला चिकित्सालय एवं निजी अस्पताल व क्लीनिक, एस.एल.आर.एम.सेंटरों, बैंक व इंश्योरेंस कार्यालय, पोस्ट आफिस, एम्बुलेंस एवं अन्य वाहनों, रैनबसेरा, पुलिस थाना चौकियों, सब्जी बाजारों, मेडिकल व किराना दुकानों आदि को सेनेटाईज किया गया। निगम द्वारा शहर से लेकर दूरदराज के वार्डों में भी सेनेटाईजेशन का कार्य निरंतर कराया जा रहा है, इसी कड़ी में आज वार्ड क्र. 12, 29, 40, 39, 55, 67 आदि वार्डों में सेनेटाईजेशन का कार्य कराया गया।

